

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಯಾದವಾಭ್ಯುದಯೇ ಮಹಾಕಾವ್ಯೇ

॥ ದಶಮಃ ಸರ್ಗಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ದಶಮಃ ಸರ್ಗಃ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ತತಸ್ತೌ ದದೃಶುಸ್ತತ್ರ ವಿಶಂತೌ ರಾಜವೀಧಿಕಾಂ |

ಪೂರ್ಣದೃಷ್ಟಿಫಲಾಃ ಪೌರಾಃ ಪುಣ್ಯೈರೇಕಮುಖೈರಿವ || 10.1 ||

ಚಕ್ಷುಷಾಮಿವ ಭಾಗ್ಯೇನ ಸಂಪ್ರವೃತ್ತೌ ಮಹೋತ್ಸವೌ |

ಯುಕ್ತೌ ಮದನಶಕ್ಯೇವ ಯುಗಪನ್ನಧುಮಾಧವೌ || 10.2 ||

ಅಭಿಖ್ಯಾವೀಚಿವಿಕ್ಷೇಪೈಃ ಅಪೃಥಗ್ಭಾವಚಿತ್ರಿತೈಃ |

ಸಮೇತ್ಯೈರನುಭಾವಾದ್ಯೈಃ ಸಕ್ತಾವಿವ ರಸೋತ್ತಮೌ || 10.3 ||

ಕ್ರಮಮುಲ್ಲಂಘ್ಯ ಭೂತಾನಾಂ ಭೋಗಮೋಕ್ಷಾವಿವೋದ್ಗತೌ |

ತಯೋರೇವ ವಿನಿಷ್ಪತ್ಯೈ ಧರ್ಮಾವಿವ ಚ ತಾದೃಶೌ || 10.4 ||

ಪುನಂತೌ ಭುವನಂ ಪಾದ್ಯೈಃ ಪುಷ್ಪವಂತಾವಿವಾಪರೌ |

ಸಿಂಚಂತೌ ಕಾಂತಿವರ್ಷೇಣ ಸಿತಕೃಷ್ಣಾಭಿವಾಂಬುದೌ || 10.5 ||

ಮದೋಪಕ್ರಮದುರ್ದಾಂತೌ ಮಧುರೋದ್ಧತವಿಭ್ರಮೌ |

ಕಲಭಾವಿವ ಸನ್ನದ್ಧೌ ಕಂಸಾದಿನಲಮರ್ದನೇ || 10.6 ||

ಶುಭಾನಾಮಿವ ಸೀಮಂತೈಃ ಶ್ರುತಿಸೀಮಂತಸೇವಿತೈಃ |

ಪುನಂತೌ ರಾಜವಿಶಿಖಾಂ ಪುಣ್ಯೈಶ್ಚರಣಪಂಕಜೈಃ || 10.7 ||

ಶೀಲಸಂವೃತಪಾರಮ್ಯೈಃ ಶೃಂಗಾರಪರಿಕರ್ಮಿತೈಃ |

ದೃಷದೋಽಪಿ ದ್ರವೀಭಾವಂ ನಯಂತೌ ದಿವ್ಯಚೇಷ್ಟಿತೈಃ || 10.8 ||

ದಿದೃಕ್ಷಾದತ್ತದೃಷ್ಟೀನಾಂ ಮನಸ್ಕಾರಮನೀಷಯೋಃ |
ಸಪೀತಿರಸಸಂತೋಷಂ ದಿಶಂತೌ ದೇಹಕಾಂತಿತಃ || 10.9 ||

ಮನ್ಮಥಾಯುತಸೌಂದರ್ಯಾ ವಸಂತಾಯುತಸೌರಭೌ |
ಶಶಾಂಕಾಯುತಲಾವಣ್ಯೌ ಚಂಡರಶ್ಚ್ಯಯುತದ್ಯುತೀ || 10.10 ||

ಚಿತ್ರತಾಮಿವ ನೀತಾನಾಂ ಚಿತ್ತಚೇಷ್ಟಾಪಹಾರತಃ |
ಪ್ರತಿಸೌಧಂ ಪುರಸ್ತ್ರೀಣಾಂ ನಿರ್ವಿಶಂತೌ ನಿರೀಕ್ಷಣಂ || 10.11 ||

ಸುಪ್ರಭಾತಮಿಹ ಪ್ರಾಪ್ತಂ ಸೂಷಾ ಚ ಸುದಿನಂ ಚ ನಃ |
ಇತಿ ವಾದಿಭಿರನ್ಯೋನ್ಯಂ ದ್ರುತಚಿತ್ತೈರನುದ್ರತೌ || 10.12 ||

ಬಲಾದಪಹೃತ್ಯೈಸ್ತತ್ರ ರಜಕಾದ್ರಾಜಸಮೃತಾತ್ |
ಪರಭಾಗಶ್ರಿಯಂ ಪ್ರಾಪ್ತೌ ವಾಸೋಭಿರಸಿತಾರುಣೈಃ || 10.13 ||

ಲಬ್ಧಪುಣ್ಯವಿಪಾಕೇನ ಮಾಲಾಕಾರೇಣ ಲಂಭಿತೈಃ |
ಶಬಲೌ ದಾಮಭಿಶ್ಚಿತ್ತೈಃ ಸಂದಿಗ್ಧನವಮಾಲಿಕೈಃ || 10.14 ||

ಕಾಂತಿನಿರ್ಜಿತಯಾ ಕಾಮಾತ್ ಪ್ರದಿಷ್ಟೈಃ ಕಂಸಕುಬ್ಜಯಾ |
ದಧತೌ ವರ್ಣಕೈರ್ಭೂಯೋ ದಿವ್ಯಗಂಧೌ ಸುಗಂಧಿತಾಂ || 10.15 ||

ಋಜೂಕೃತಸುಜಾತಾಂಗ್ಯಾ ಋಜುಬುದ್ಧ್ಯಾಽಥ ಕುಬ್ಜಯಾ |
ಪ್ರಣಯಂತ್ಯಾ ಸ್ವಗೇಹಾಪ್ತಿಂ ಪ್ರಾಪ್ತಮಂದಸ್ಮಿತೌ ಮಿಥಃ || 10.16 ||

ತತೋ ವಿವಿಶತುಃ ಶಾಲಾಂ ಬಲಿಸದ್ಮಗುಹಾಮಿವ |
ಪ್ರಥಿತಾಂ ಪೃಥುಭಿಶ್ಚಾಪೈಃ ಪನ್ನಗೈರಿವ ಭೀಷಣೈಃ || 10.17 ||

ತತ್ರ ಶೈಲನಿಭಂ ಶೌರಿಃ ತ್ರಿದಶೈರಪಿ ದುರ್ದಮಂ |
ದದರ್ಶಾಜಗವಪ್ರಖ್ಯಂ ದಂಭೋಲಿಕಠಿನಂ ಧನುಃ || 10.18 ||

ಸ್ವಪೂರ್ವ ಪ್ರಭವೋದಂತಂ ಇದಾನೀಂತನಯನ್ನಿವ |
ತದಾನಮ್ಯ ಧನುರ್ಭೀಮಂ ಬಭಂಜ ಭುಜಲೀಲಯಾ || 10.19 ||

ಮಹತಾ ತಸ್ಯ ಘೋಷೇಣ ವಿದದ್ರೇ ದ್ವಿಷತಾಂ ಮನಃ |
ಸೌಧಾನಿ ಮಧುರಾಯಾಶ್ಚ ಶುಷ್ಕಾಶನಿವಿಡಂಬಿನಾ || 10.20 ||

ಚಾಪಗೋಪಚಮೂಂ ಹತ್ವಾ ತೌ ಜಗದ್ಧಿತಮಾನುಷೌ |
ಅತಿಲಂಘ್ಯ ಧನುಃಶಾಲಾಂ ರಂಗದ್ವಾರಮವಾಪತುಃ || 10.21 ||

ತತ್ರ ಮೃತ್ಯುಮಿವ ಕ್ರುದ್ಧಂ ನಿದಧ್ಯತುರರಿಂದಮೌ |
ನಾಗಂ ಕುವಲಯಾಪೀಡಂ ನಿಹ್ನುವಾನಮಿವಾಂಬರಂ || 10.22 ||

ತಮಾಸಾದ್ಯ ದ್ರುತಂ ಶೌರಿಃ ತ್ರಾಸಿತತ್ರಿದಶದ್ವಿಪಂ |
ಪಂಚವಕ್ತ್ರ ಇವಾಕ್ರಮ್ಯ ಪಾತಯಾಮಾಸ ಭೂತಲೇ || 10.23 ||

ತಸ್ಯ ದಂತೌ ಸಮುದ್ಧೃತ್ಯ ಶ್ವೇತಾದ್ರಿಶಿಖರೋಪಮೌ |
ವಿದಧಾತೇ ಯದುಶ್ರೇಷ್ಠೌ ಮಲ್ಲಯುದ್ಧಮಹಾಯುಧೇ || 10.24 ||

ಸಹ ಗೋಪೈರಧಿಷ್ಠಾಯ ರಂಗಮಧ್ಯಮರಿಂದಮೌ |
ಬಲಿಜಿಧ್ವಲಭದ್ರಶ್ಚ ಬಾಲವೃತ್ತೈರದೀವ್ಯತಾಂ || 10.25 ||

ನೃಪೋಪಹೂತೈರಥ ತೌ ವಿಹಾರೈಕ್ಯಮವಾಪತುಃ |
ನರ್ಮಕಾರಕಜಲ್ಪಾಕ ನಟನರ್ತಕಗಾಯಕೈಃ || 10.26 ||

ಜನಸ್ಯ ಮಹತಸ್ತತ್ರ ಜನಯಾಮಾಸತುಸ್ತದಾ |
ಮಹತಾ ಕಾಂತಿವರ್ಷೇಣ ದಿದೃಕ್ಷಾಂ ದೇವಮಾತ್ಮಕಾಂ || 10.27 ||

ಉಪವೇದಮಧೀಯುರ್ಯೇ ರಣಾರ್ಥಂ ರಂಗದರ್ಶಿನಃ |
ತಮೇವ ತೇ ದ್ವಿಧಾಭೂತಂ ತಾವುಭಾವಭಿಮೇನಿರೇ || 10.28 ||

ತದಾಲೋಕನಲಾಭೇನ ಸಾಮಾಜಿಕಜನಸ್ತದಾ |
ಅನಿದಂಪೂರ್ವಮಾಹ್ಲಾದಮಪವೃಕ್ತ ಇವಾನ್ವಭೂತ್ || 10.29 ||

ಬಿಂಬಿತಾಕೃತಯೋ ನಾರ್ಯಸ್ತದ್ಧೇಹಮಣಿದರ್ಪಣೇ |
ತತ್ಪರಿಷ್ಪಂಗಳನಿವೇಶಂ ಅಯತ್ನಾದಿವ ಲೇಭಿರೇ || 10.30 ||

ಗೀತಮಂಜುಗಿರಸ್ತತ್ರ ನೃತ್ತಸಂವಾದಿವಿಭ್ರಮಾಃ |
ಮಂಚೇಷು ಹರಿರದ್ರಾಕ್ಷೀತ್ ವರಸ್ತ್ರೀರ್ಮದಿರೇಕ್ಷಣಾಃ || 10.31 ||

ಧೃತಹೇತಿಪರಿಷ್ಕಾರಾನ್ ಧೀರೋದ್ಧತವಿಲೋಕಿತಾನ್ |
ದದರ್ಶ ಪೃಥಿವೀಪಾಲಾನ್ ದೇವಾನಿವ ದಿವಶ್ಚುತಾನ್ || 10.32 ||

ತಮಸಾಮಿವ ಸಂಘಾತಂ ಸಮಾಹಾರಮಿವೈನಸಾಂ |
ತುಂಗಮಂಚಗತಂ ಕಂಸಂ ತುಷ್ಟೋ ಹರಿರವೈಕ್ಷತ || 10.33 ||

ಲಲಿತಾರಂಭಯಾ ವೃತ್ತ್ಯಾ ರಂಗಭಾಜಾಂ ರಸಾವಹಾ |
ನರವೃತ್ತಾಂತವಿಹೃತಿಃ ವವೃಧೇ ರಾಮಕೃಷ್ಣಯೋಃ || 10.34 ||

ವಿದಧೇ ಸಿಂಹನಾದೇನ ತಾರೇಣ ಯದುಸಿಂಹಯೋಃ |
ಗರ್ಜಿತಂ ದೈತ್ಯಮಲ್ಲಾನಾಂ ಗೋಮಾಯುಗಣವಾಶಿತಂ || 10.35 ||

ತಾವುಭೌ ಡಿಂಭವಪುಷೌ ಖ್ಯಾತವೀರ್ಯಪರಾಕ್ರಮೌ |
ಚಾಣೂರೋ ಮುಷ್ಟಿಕಶ್ಚ ದ್ವೌ ನಿಯೋದ್ಧಮಭಿಜಗ್ಮತುಃ || 10.36 ||

ಅಹೋ ಮಹದುಪಕ್ರಾಂತಂ ಅತ್ಯಾಹಿತಮಿದಂ ಯತಃ |
ಅಶಿಕ್ಷಿತರಣೌ ಬಾಲೌ ಮಲ್ಲಯುದ್ಧೇ ನಿಯೋಜಿತೌ || 10.37 ||

ಶಿರೀಷಲಲಿತ್ಯೈರಂಗೈಃ ಚೇಷ್ಟಿತ್ಯೈರಪಿ ಪೇಶಲೈಃ |
ಅದ್ರಿಸಾರಕಠೋರಾಭ್ಯಾಂ ಕಥಂ ಯೋದ್ಧಮಿಮೌ ಸ್ಥಿತೌ || 10.38 ||

ಪಶ್ಯದ್ಭಿರವಶೈರ್ನೂನಂ ಪೌರಜಾನಪದೈರ್ಜನೈಃ |
ಪಾಪಮೇತದನುಜ್ಞಾತಂ ಪರಪಿಂಡಪರಾಯಣೈಃ || 10.39 ||

ಮಧುಕೈಟಭದುರ್ದಾಂತೌ ಮಲ್ಲಬೃಂದಾರಕಾವಿಮೌ |
ಯದಿ ಜೇಷ್ಠತಿ ಯಃ ಕಶ್ಚಿತ್ ಸ ಕಿಂ ನ ಪುರುಷೋತ್ತಮಃ || 10.40 ||

ಅಥವಾ ಪೂತನಾದೀನಾಂ ಅಪ್ರಯತ್ನೇನ ಘಾತುಕೌ |
ನಿಯುದ್ಧೇ ಮಲ್ಲಮುಖ್ಯೇಭ್ಯೋ ನಾಲಮೇತೌ ನ ವಾ ಕಥಂ || 10.41 ||

ಜನವಾದಮಿಮಂ ಶೃಣ್ವನ್ ಜಾತಹಾಸೋ ಜನಾರ್ದನಃ |
ಭುಜಮಾಸ್ಪೋಟಿಯಾಮಾಸ ಭೂಭಾರಹರಣೇ ಕ್ಷಮಂ || 10.42 ||

ತದಾಸ್ಪೋಟಿತಶಬ್ದೇನ ಸ್ಫುಟಿತೃಣಸ್ಯ ಭೂಯಸಾ |
ಕಂಸಮಲ್ಲಗಣಸ್ಯಾಸೀತ್ ಕಥಾ ಗೋಪಾಲಕಾಶ್ರಯಾ || 10.43 ||

ಗೋಪಯುದ್ಧಿಯಾ ಜಿಹ್ರತ್ ಚಾಣೂರಃ ಕೂಣಿತೇಕ್ಷಣಃ |
ಪುಷ್ಪಪೇಷಮಿವೋತ್ಪಶ್ಯನ್ನಾದ್ರವತ್ಪುಷ್ಕರೇಕ್ಷಣಂ || 10.44 ||

ಯಥೋಚೇ ವಿಷಮಂ ತತ್ರ ನಿಯುದ್ಧಂ ಸ್ಥೂಲದೃಷ್ಟಿಭಿಃ |
ತತ್ತ್ವದೃಷ್ಟಿಭಿರಪ್ಯೇವಂ ವಿಶ್ವಾಧಿಕಬಲೇ ಹರೌ || 10.45 ||

ನ್ಯೂನಾಧಿಕಸಮಾರಂಭೋ ವಿಭುಸ್ತತ್ರ ವಿಹಾರತಃ |
ವಿಷಾದಪ್ರೀತಿಸಂದೇಹಾನ್ ಸಭ್ಯಾನಾಂ ಸಮತಾನಯತ್ || 10.46 ||

ಸ ಬಾಲಃ ಪ್ರಚಯಂ ಪ್ರಾಪ ಬಾಲಾತಪ ಇವ ಕ್ರಮಾತ್ |
ನೀಹಾರ ಇವ ಚಾಣೂರಃ ಶನೈರಪಚಯಂ ಯಯೌ || 10.47 ||

ವಾರಿತೇಷ್ಟಥ ವಾದ್ಯೇಷು ವಿಷಣ್ಣೇನ ಮಹೀಭೃತಾ |
ದಿವ್ಯದುಂದುಭಯೋ ನೇದುರ್ನಿಗಮಧ್ವಾನನಿರ್ಭರಾಃ || 10.48 ||

ವಲ್ಲತಾ ಬಲಭದ್ರೇಣ ಕೃಷ್ಣೇನ ಚ ವಸುಂಧರಾ |
ವಾದಿತ್ರಮಿವ ದಧ್ವಾನ ಮಥುರೇಂದ್ರಭಯಾನಕಂ || 10.49 ||

ಭೀಮಕಾಲಿಯಭೋಗೀಂದ್ರಸ್ಫಟಾರಂಗಮಹಾನಟಃ |
ಮಲ್ಲರಂಗನಟಂ ದೈತ್ಯಂ ಮಧುಮಾಥಂ ಮಮಾಥ ಸಃ || 10.50 ||

ಮುಷ್ಟಿಘಾತೇನ ರಾಮಸ್ಯ ಮುಷ್ಟಿಕಶ್ಚ ನಿಪಾತಿತಃ |
ಭೋಜಾಧಿಪಮಹೋತ್ಪಾತಂ ಭೂಮಿಕಂಪಮವರ್ತಯತ್ || 10.51 ||

ರಾಮರಾಮಾನುಜಾಭ್ಯಾಂ ತೌ ರಾವಣೇಂದ್ರಜಿತಾವಿವ |
ನಮಯಾಮಾಸತುಃ ಪೃಥ್ವೀಂ ನಗಪಾತಂ ನಿಪಾತಿತೌ || 10.52 ||

ಶಾಯಿತೌ ವೀರಶಯನೇ ದೃಷ್ಟ್ವಾ ಚಾಣೂರಮುಷ್ಟಿಕೌ |
ದ್ರುತಮಭ್ಯದ್ರವನ್ಮೃಷ್ಟಂ ತತ್ರ ತೋಸಕಲಾದಯಃ || 10.53 ||

ಸ ತಾನಪಿ ನಿಯುದ್ಧೇನ ವಸುಧಾಯಾಂ ನೃಪಾತಯತ್ |
ಕಾಲೋ ಯುಗಪದುದ್ಭೂತಾನ್ ಕಲ್ಪಾಂತಮಿಹಿರಾನಿವ || 10.54 ||

ಗರುತ್ಮಾನಿವ ಭೂಭಾಗಾದ್ಗಗನಾಭೋಗಮಾಯತಂ |
ಕಂಸಮಂಚಮಪದ್ವಾರಾದುದಪ್ಲವತ ಕೇಶವಃ || 10.55 ||

ಕಚಗ್ರಹೇಣ ವಿವಶಂ ಕಂಸಮಾಕೃಷ್ಯ ಪಾತಯನ್ |
ಪತನ್ವಕ್ಷಃಸ್ಥಲೇ ತಸ್ಯ ತತ್ಸತ್ತ್ವಮುದಪಾಟಿಯತ್ || 10.56 ||

ಮಹಾಮೋಹಮಿವಾಕ್ರಮ್ಯ ಮಾತುಲಂ ಮಧುಸೂದನಃ |
ವಿವೇಕ ಇವ ವೃತ್ತಸ್ಥಮುಗ್ರಸೇನಮಮೋಚಯತ್ || 10.57 ||

ದದೌ ಚ ಕಂಸಭೃತ್ಯಾನಾಂ ದದತಾಂ ತತ್ರ ಜೀವಿತಂ |
ಉನ್ಮುಖತ್ರಿದಶಪ್ರೇಕ್ಷ್ಯಾಮೂರ್ಧ್ವಾಽಂ ಗತಿಮನುತ್ತಮಾಂ || 10.58 ||

ಕಂಸಕರ್ಷಣಮಂಡಲೋ ಗಂಭೀರಾಸ್ತತ್ರ ಚಕ್ರೀ |
ರಣಲಕ್ಷ್ಮೀನಿವಾಸಸ್ಯ ರಂಗಸ್ಯ ಪರಿಖಾ ಇವ || 10.59 ||

ಸುದಾಮನಾಮಾ ಕಂಸಸ್ಯ ಸೋದರಸ್ತ್ವರಿತಃ ಕ್ರುಧಾ |
ಬಲೇನ ಗಮಿತಃ ಕ್ಷಿಪ್ರಮಗ್ರಜೇನ ಗತಾಂ ಗತಿಂ || 10.60 ||

ಅನಾಯುಧಮಹಾಯುದ್ಧಂ ದೃಷ್ಟ್ವಾ ಹೃಷಿತರೋಮಭಿಃ |
ಪ್ರವಾತಕದಲಪ್ರಖ್ಯೈಃ ಪ್ರಾಶ್ಚಿಕೈರಭಿತಃ ಸ್ಥಿತಂ || 10.61 ||

ಕೃತಿನಸ್ತಾದೃಶಂ ಯುದ್ಧಂ ಕಿಲಿಕಿಂಚಿತಯಂತ್ರಿತಾಃ |
ಲೀನಾ ಇವ ಚ ಪಶ್ಯಂತೋ ಲಿಖಿತಾ ಇವ ಚಾಭವನ್ || 10.62 ||

ಸಿದ್ಧಾಶ್ಚ ದಿವಿ ತತ್ತಾದೃಕ್ತಾಲಕಲ್ಪಿತತಾಂಡವಾಃ |
ಹರ್ಷದುಗ್ಧಾಭಿಕ್ಲೋಲಂ ಹಾಹಾಕಾರಮಕಲ್ಪಯನ್ || 10.63 ||

ಅಥ ತೌ ಭೀಮದೋರ್ದಂಡಕಂಡೂಕರ್ಷಣತೋಷಿತೌ |
ಪಿತೃಭ್ಯಾಂ ದೃಷ್ಟಜನ್ಯಾಭ್ಯಾಮುಪಸೃತ್ಯ ಪ್ರಣೇಮತುಃ || 10.64 ||

ತೌ ಚ ತೌ ಮೃದಿತಾರಾತಿರಕ್ತಚಂದನರಂಜಿತೌ |
ಅಶ್ರುಭಿಃ ಪ್ರೀತಿನಿಷ್ಯಂದ್ಯೈಃ ಪಿತರಾವಭ್ಯಷಿಂಚತಾಂ || 10.65 ||

ವಿಬುಧತ್ವಮಿವ ಪ್ರಾಪ್ತೋ ವಸುದೇವಃ ಸುತೇಕ್ಷಣಾತ್ |
ಸತತ್ತ್ವಪ್ರತಿಬೋಧೇನ ಸಾತ್ತ್ವತಾಂ ಪತಿಮಸ್ತುತ || 10.66 ||

ನಮಸ್ತೇ ನಾಭಿನಾಲೀಕರಜಸಾ ಸೃಷ್ಟವೇಧಸೇ |
ಅಜಾಯ ಸರ್ವವೇದಾನಾಮೇಕವೇದ್ಯಾಯ ವಿಷ್ಣವೇ || 10.67 ||

ಅನನ್ಯಾಧಾರಮಾಧಾರಮನನ್ಯೇಶ್ವರಮೀಶ್ವರಂ |
ಅನುಶೃಣ್ವಂತಿ ಸಂತಸ್ತ್ವಾಮನನ್ಯಾಧಿಪತಿಂ ಪತಿಂ || 10.68 ||

ಅಭಂಗುರರಸಂ ಭೋಗ್ಯಮನಪಾಯಂ ರಸಾಯನಂ |
ಅಕ್ಷಯಂ ಧರ್ಮಸರ್ವಸ್ವಮವಿದುಸ್ತವ ಕೀರ್ತನಂ || 10.69 ||

ಅನುಗ್ರಹದಶಾದೀಪ್ತಮಶೇಷಾರ್ಥಪ್ರಕಾಶಕಂ |
ದಯಾಸಂಪ್ಲುತಮಾಹುಸ್ತ್ವಾಂ ದೀಪಮಂತಸ್ತಮೋಪಹಂ || 10.70 ||

ದೇವಕೀ ದನುಜಸ್ಥೂಣಾ ದಿವ್ಯಂ ಧಾಮ ವ್ರಜಾಂಗಣಂ |
ರಮಾ ರಾಧಾದಯಶ್ಚೇತಿ ರಾಶಿಭೇದೈರ್ನ ಭಿದ್ಯಸೇ || 10.71 ||

ನಿಯಂತಾ ಸರ್ವಭೂತಾನಾಂ ನಿಯಂತವ್ಯೈರ್ನಿಯಮ್ಯಸೇ |
ಪಿತಾಮಹಮುಖ್ಯೈಃ ಪುತ್ರೀ ಮಮ ಪುತ್ರೋಽಸಿ ಮಾಯಯಾ || 10.72 ||

ಮಹತಾ ತ್ವತ್ಪದೇನೈವ ಮಾರುತಿನ್ಯಾಯಮಾಶ್ರಿತಾಃ |
ನಿಸ್ತರಂತ್ಯಚಿರಾತ್ಸಂತೋ ದುಸ್ತರಂ ಭವಸಾಗರಂ || 10.73 ||

ಅಹಿತೋದನ್ವದೌರ್ವಾಗ್ನಿಮಶೇಷೋತ್ಕರ್ಷಮಾತರಂ |
ಭವಭೈಮರಥೀಂ ಭಕ್ತಿಂ ಭಜಂತಿ ತ್ವಯಿ ಸಾಧವಃ || 10.74 ||

ಭರನ್ಯಾಸಾಶ್ವಯುಕ್ತೇನ ಭಾವವೇಗಪ್ರಧಾವಿನಾ |
ಮನೋರಥೇನ ಗಂತವ್ಯಃ ಸಾರಥಿಶ್ಚ ಭವಾನ್ ಸತಾಂ || 10.75 ||

ವಯಂ ತು ಭವತಾ ಗ್ರಾಹ್ಯಾ ವಾಸನಾದುರ್ಗಭೇದಿನಾ |
ಮನಾಗಿವ ಸಮುದ್ಬೋಧ್ಯ ಮಾ ಪುನರ್ಮೂಮುಹದ್ಭವಾನ್ || 10.76 ||

ಮಹತಾಮಪಿ ನಿಷ್ಕಂಪಾ ಮನುಷ್ಯತ್ವಮತಿಸ್ತ್ವಯಿ |
ದೃಢಲಕ್ಷಿತಚಿಹ್ನಾನಾಂ ದಿಜ್ಞೋಹ ಇವ ದುರ್ದಮಃ || 10.77 ||

ದುರಂತಸುಖಖದ್ಯೋತಂ ದುಃಖಾಂಧತಮಸಾವೃತಂ |
ನಿಜೇನೈವ ಪ್ರಕಾಶೇನ ನಿಶೀಥಮುಪರುಂಧಿ ನಃ || 10.78 ||

ಮಶಕಾನಿವ ಮಾತಂಗಃ ಕಂಸಮುಖ್ಯಾನಿಮಾನ್ವಿಪನ್ |
ಯದಿ ವಿಸ್ಮಯನೀಯಸ್ತ್ವಂ ವಿಸ್ಮಯೇ ಕಿಂ ನ ವಿಸ್ಮಯಃ || 10.79 ||

ನಖಲೀಲಾವಿದಾಯೇಷು ನಾಥೇಷು ವಿಬುಧದ್ವಿಷಾಂ |
ಪರಿಷ್ಕರಣಪರ್ಯಾಯಾಃ ಪಂಚಾಪಿ ತವ ಹೇತಯಃ || 10.80 ||

ಕಾಲನೇಮಿವಿಕಾರೇಽಸ್ಮಿನ್ ಕಂಸೇ ವಿಮಥಿತೇ ತ್ವಯಾ |
ಈದೃಶಾಮಿತರೇಷಾಂ ಚ ದತ್ತ ಏವ ಜಲಾಂಜಲಿಃ || 10.81 ||

ನಮಿತಾಯತವಿಷ್ಕಂಭಾ ದಾನವಪ್ರಭವೈಃ ಕ್ಷಮಾ |
ಕಿಂಚಿದುತ್ತಂಭಿತೇವಾಽದ್ಯ ಕಂಸಭಾರಾಪಹಾರತಃ || 10.82 ||

ನ ಖಲ್ವತಿಶಯಂ ಕಂಚಿದಿಯಮಾಧಾತುಮರ್ಹತಿ |
ಸುಮಣಾವಜ್ಞಕೃಪ್ತೇವ ಸ್ತುತಿರಸ್ಮತ್ಕೃತಾ ತ್ವಯಿ || 10.83 ||

ಇತಿ ವಿಜ್ಞಾಪಿತಸ್ತೇನ ವ್ರೀಡಾದಿವ ನತೋ ವಿಭುಃ |
ಬಾಲೋಪಲಾಲನಮಿದಂ ಭವ್ಯವೃತ್ತಿರಭಾವಯತ್ || 10.84 ||

ಸ ವಾಚಾ ಸಾಂತ್ವಯಾಮಾಸ ಪಿತರಂ ದೀನಚೇತಸಂ |
ಸ್ವವಕ್ತ್ರೇಂದುವಿನಿಷ್ಯಂದಿಸುಧಾಪೂರಿತಕುಲ್ಯಯಾ || 10.85 ||

ಗಂಭೀರಮಧುರಾಂ ತಸ್ಯ ಗಿರಂ ನಿಗಮಗಂಧಿನೀಂ |
ಶ್ರುತ್ವಾ ಮುಕ್ತಿಸಖೀಂ ಪ್ರಾಪ ಮುದಮಾನಕದುಂದುಭಿಃ || 10.86 ||

ದೇವಕೀ ಚ ಪರಿಷ್ವಜ್ಯ ಸುತಂ ವಾತ್ಸಲ್ಯನಿರ್ಭರಾ |
ನಂದಗೋಪವಧೂಲಬ್ಧಂ ನವಮಾನಂದಮನ್ವಭೂತ್ || 10.87 ||

ಭೂಯಃ ಪ್ರಾದುರಭೂತ್ತಸ್ಯ ಭುಜಯುಗ್ಮಂ ತಿರೋಹಿತಂ |
ತಥಾಪಿ ತಾದೃಶಂ ಮರ್ತ್ಯಂ ತಮಮನ್ಯಂತ ತಾಮಸಾಃ || 10.88 ||

ಬಭೂವ ಬಲಭದ್ರಸ್ಯ ತೇನ ವಿಶ್ವಾತಿಶಾಯಿನಾ |
ಶಿರಸಾ ವಿಧೃತಸ್ಯಾಪಿ ಕಿರೀಟಸ್ಯೇವ ಶೇಷತಾ || 10.89 ||

ಕ್ರಿಯಮಾಣಪರಿಷ್ಕಾರಃ ಕಿರೀಟಾದ್ಯೈಃ ಸ ಬಂಧುರೈಃ |
ತಾನಿ ತಾನೈವ ದಿವ್ಯಾನಿ ತತ್ತದಂಗೈರಭೂಷಯತ್ || 10.90 ||

ಅಶೋಭತ ಶುಭಂ ಛತ್ರಂ ತಸ್ಯ ರಾಜನ್ಯಲಕ್ಷಣಂ |
ತನ್ನಾಭಿಪುಂಡರೀಕಸ್ಯ ರೂಪಾಂತರಮಿವೋದಿತಂ || 10.91 ||

ಚಾಮರದ್ವಿತಯಂ ಶೌರೇಃ ಸಮಯಾ ಮುಖಪಂಕಜಂ |
ಶುಶುಭೇ ಸಪ್ರತಿಚ್ಛಂದೋ ಹಂಸಮೂರ್ತಿರಿವ ಸ್ವಯಂ || 10.92 ||

ಸ ಚಂದ್ರ ಇವ ಸಂಪೂರ್ಣಃ ಪ್ರಥಮೋ ಯದುಭೂಭೃತಾಂ |
ಪುನರುನ್ನಿದ್ರಯಾಮಾಸ ಕೀರ್ತಿಂ ಕುಮುದಿನೀಮಿವ || 10.93 ||

ಅಭಜಂತ ದ್ವಿಜೇಂದ್ರಾಸ್ತಮತದ್ಭೋಗಪರಾಜ್ಞುಖಾಃ |
ಸರ್ಗಾಧಿಕಾರಾನ್ನಿರ್ವಾಪ್ಯ ಶಾಂತಾ ಇವ ಪಿತಾಮಹಾಃ || 10.94 ||

ಅಹಾರ್ಯಾನ್ ಯದುವಂಶಸ್ಯ ಸ ಭೋಗಾನ್ಸಮಕಲ್ಪಯತ್ |
ಸ್ವಪರ್ಯಂಕಭುಜಂಗಸ್ಯ ಫಣಾಮಣಿಗಣಾನಿವ || 10.95 ||

ಅಮರತ್ವಾಯ ಪರ್ಯಾಪ್ತಂ ತನ್ಮುಖೇಂದುಸಮುದ್ಭವಂ |
ಸುಧೇವ ಪರಿವಾರೇಭ್ಯಃ ಸಸ್ವದೇ ಸೂನೃತಂ ವಚಃ || 10.96 ||

ಪ್ರಾರ್ಥಿತೋಽಪಿ ಸ ರಾಜ್ಯಾಯ ಪ್ರಭಾವಜ್ಞೈರ್ಯದೂತ್ತಮೈಃ |
ಅರೋಚಯತ ರಾಜಾನಮುಗ್ರಸೇನಂ ವಯೋಧಿಕಂ || 10.97 ||

ನ್ಯಸ್ತರಕ್ಷಾಭರೋ ರಾಜ್ಞಾ ಯೌವರಾಜ್ಯಮುಪಾಶ್ರಿತಃ |
ಶುಶುಭೇ ಪಾರತಂತ್ರೈಣ ಸ್ವಾತಂತ್ರೈವಶವರ್ತಿನಾ || 10.98 ||

ತಸ್ಯ ಗೋಪಾಯತಃ ಪೃಥ್ವೀಂ ಗೋಪಾಲಕುಹನಾತ್ಯಜಃ |
ಪರ್ಯುಪಾಸ್ತ ಪದಂ ಧನ್ಯಾ ಪಾರ್ಥಿವಶ್ರೀರನುತ್ತಮಾ || 10.99 ||

ಕೃತವೀರಾಭಿಷೇಕಂ ತಂ ಕ್ಲೃಪ್ತಕಲ್ಯಾಣಕೌತುಕಂ |
ತುಷ್ಟುವುಃ ಸಮಯೇ ವೇದಾಃ ಸೌಸ್ವಾತಿಕಪುರಸ್ಕೃತಾಃ || 10.100 ||

ಶಕ್ತಿಭಿಸ್ತಿಸೃಭಿದೀಪ್ತೋ ವಿವಸ್ವಾನಿವ ದೀಪ್ತಿಭಿಃ |
ಸ್ವಪದಂ ಪೃಥಿವೀಂ ಚಕ್ರೇ ಸುಹೃದ್ಭಿಃ ಸೂರಿಭಿರ್ವೃತಃ || 10.101 ||

ವಿಕ್ಲಪ್ತಂ ತಸ್ಯ ಬರ್ಹಾದ್ಯಂ ಹೇಮರತ್ನವಿಭೂಷಣೈಃ |
ವೈರೋಚನಿಹೃತಾನೀತಃ ಕಿರೀಟೋ ನ ವ್ಯಕಲ್ಪತ || 10.102 ||

ಸಪ್ತಿಭಿಃ ಸೈನ್ಯಸುಗ್ರೀವಮೇಘಪುಷ್ಪವಲಾಹಕೈಃ |
ವ್ಯಕ್ತಿಮಂತೋಽಭವನ್ವೇದಾಸ್ವಜಂತೋ ಧೇನುಭೂಮಿಕಾಂ || 10.103 ||

ಪದ್ಮಾಕಮಲದಾಯಾದಂ ಪದಂ ತಸ್ಯ ಸ್ವಮೌಲಿಭಿಃ |
ಶ್ರುತಯೋ ಧಾರಯಾಮಾಸುಃ ಪಾದಪೀಠೀಕೃತಾತ್ಮಭಿಃ || 10.104 ||

ಸ ವೇಣುಃ ಶಂಖರೂಪೇಣ ಪ್ರಾಚಾ ಪರಿಪಚೇಲಿಮಃ |
ಅಗೋಪೀಸಂವಿಭಾಗಾರ್ಹಂ ಪಪೌ ತಸ್ಯಾಧರಾಮೃತಂ || 10.105 ||

ದಿದೇಶ ಸಾಂದೀಪನಯೇ ಧನುರ್ವೇದೋಪದೇಶಿನೇ |
ಸ್ವಪದಾರೂಢತನಯಪ್ರತ್ಯಾನಯನದಕ್ಷಿಣಾಂ || 10.106 ||

ಪ್ರಹಿತಾಂ ಪುರುಹೂತೇನ ಸ್ವಸಂಕಲ್ಪಾನುವರ್ತಿನಾ |
ಕಂಸಜಿತ್ಕಂಸಪಿತರಂ ಸುಧರ್ಮಾಮಧ್ಯವಾಸಯತ್ || 10.107 ||

ಅಶೇಷರತ್ನಚಿತ್ರಾಂ ತಾಮತೀತಸ್ತುತಿಗೋಚರಾಂ |
ಅದ್ವೈತಮಿವ ಸರ್ವೇಷಾಮದ್ಭುತಾನಾಮಮನ್ಯತ || 10.108 ||

ಸ ಚ ತಸ್ಯಾನುಭಾವೇನ ನಿಧ್ಯಾತನಯಪದ್ಧತಿಃ |
ಪ್ರಜಾಪಾಲನಧರ್ಮಸ್ಯ ಪಾರದೃಶ್ವತಮೋಽಭವತ್ || 10.109 ||

ಕೃಷ್ಣಪಕ್ಷಮಪಿ ಪ್ರಾಪ್ಯ ಸ ರಾಜಾ ವಿಶ್ವರಂಜಕಃ |
ಪ್ರಾಪದ್ಯತ ಪರಾಂ ವೃದ್ಧಿಂ ಸುಮನಃಸ್ವಾದನಕ್ಷಮಾಂ || 10.110 ||

ಮಲಿನೈಃ ಸತತಾಸಾರೈಃ ಮಂತ್ರಿಭಿಃ ಚಪಲಾನ್ವಿತೈಃ |
ವಿಮುಕ್ತಃ ಸ ಬಭೌ ಭಾಸ್ವಾನ್ ಮೇಘೈರಿವ ಜಲಾಶ್ರಯೈಃ || 10.111 ||

ಪ್ರಚಿತಂ ಬಹುಭಿಸ್ತೀರ್ಥೈಃ ತಸ್ಯ ಗೂಢಂ ಚಿಕೀರ್ಷಿತಂ |
ಸಾರಸ್ವತಮಿವ ಸ್ರೋತಃ ಸ್ಥಾನೇಸ್ಥಾನೇ ವ್ಯಜೃಂಭತ || 10.112 ||

ಮಾನಸಂರಕ್ಷಕಸ್ತಸ್ಯ ಮಂತ್ರಸ್ತರ್ಕ ಇವಾನಯಃ |
ಅಂಗಪಂಚಕಸಂಪತ್ತ್ಯಾ ವಿಪಕ್ಷೇ ದಂಡತಾಂ ಯಯೌ || 10.113 ||

ಸ್ವತಃ ಶುದ್ಧಾಂ ಯಥಾಸ್ಥಾನಂ ರೋಷರಾಗವತೀಂ ಧಿಯಂ |
ಸ ದಧೇ ಯಮುನಾಶೋಣಶಬಲಾಮಿವ ಜಾಹ್ನವೀಂ || 10.114 ||

ಸಪ್ತಭಿಃ ಸಾಮದಾನಾದ್ಯೈರುಪಾಯೈಃ ಸ್ಥಾನಪಾತಿಭಿಃ |
ದ್ವಿನವದ್ವೀಪಸಂಭೂತಂ ರತ್ನಜಾತಮಜೀಹರತ್ || 10.115 ||

ಅನುಗಂತಾ ಸ್ವನೇತ್ಯುಣಾಮುದಯೇ ವಿಶ್ವರಂಜಕಃ |
ದೂರಿಕೃತತಮಾಃ ಸೋಽಭೂತ್ ದ್ವಿತೀಯ ಇವ ಭಾನುಮಾನ್ || 10.116 ||

ಸಂಚಿತಸ್ಯ ಧನೌಘಸ್ಯ ಸ್ಥಾನಸಂಚಾರಣೇನ ಸಃ |
ತಟಾಕಸ್ಯೇವ ಪೂರ್ಣಸ್ಯ ಪರೀವಾಹಮಕಲ್ಪಯತ್ || 10.117 ||

ಆಸಾಗರಾಂತಮವಮತ್ಯ ಮಹೀಪತೀಂದ್ರಾನ್
 ಭೂಮ್ನಾ ನಿಜೇನ ಪರಿಹೃತ್ಯ ಯಯಾತಿಶಾಪಂ |
 ಓಜೋನಿರೋಧಕಮಿಲಾಶ್ರಯಮುಗ್ರಸೇನಂ
 ರಾಜಾನಮೇಕಮಕರೋಜ್ಜಗದೇಕನಾಥಃ || 10.118 ||

ಕ್ಷಿಪ್ತಾವದ್ಯಂ ಕ್ಷತ್ತಿಯವೃತ್ಯಾ ಬಹುಶಾಖಂ
 ಮಗ್ನಂ ಶಾಪೋದನ್ವತಿ ಮಾನ್ಯಂ ಯದುವಂಶಂ |
 ಇಚ್ಛಾಧೀನಸ್ವೇತರಸರ್ವಃ ಸ್ವಮಹಿಮ್ನಾ
 ರಕ್ಷಾಗೋಪೋ ರಾಮಯವೀಯಾನುದಹಾರ್ಷೀತ್ || 10.119 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
 ಯಾದವಾಭ್ಯುದಯೇ ಮಹಾಕಾವ್ಯೇ ದಶಮಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||